

# **Fil-Qorti tal-Maġistrati (Malta) Bħala Qorti ta` Ġudikatura Kriminali**

*Maġistrat Dottor Aaron M. Bugeja M.A. Law, LL.D. (melit)*

**Il-Pulizija**

**(Spettur Roderick Agius)**

**vs**

**Emanuel Bonanno**

Il-Qorti:

Wara li rat l-imputazzjoni miġjuba fil-konfront tal-imputat Emanuel Bonanno li għandu l-karta tal-identita' bin-numri 628262(M) u li permezz tagħha l-imputat gie imħarrek talli fl-24 ta' Frar 2014 għall-ħabta tal-17:00 u fil-jiem ta' qabel "eżercitajt jhedd li tippretendi li għandek abbuzivament u illegalment saddejt katusa għad-dannu ta' George Falzon".

Rat l-atti u d-dokumenti eżebiti;

Semgħet il-provi prodotti;

Semgħet it-trattazzjoni tal-partijiet;

### *Il-fatti fil-qosor :-*

Li mix-xiehda prodotti l-parte civile George Falzon itenni li fid-dati in kwistjoni seħħ l-allegat reat de quo. Huwa jtenni li l-imputat kien qalgħalu l-medda tal-katusi u saddhom kif ukoll li saddlu pajpijiet tal-apparat tal-arja kondizzjonata. Minn naħa tiegħu l-imputat tkellem u xehed li kien għamel biċċiet tal-foam u cover tal-plastic fil-gulley tal-parte civile biss biex l-ilma bis-sapun li kien qiegħed ifawwar mill-katusi tal-parte civile għal biħħa sottostanti tiegħu jiġi mwaqqaf. In kontro eżami huwa tenna li s-Surgent tal-Pulizija kien kelm u li kien ordnal biex ineħħihom. Wara li kien ingħata din l-ordni huwa kien neħħihom. Pero wara kien reġgħa għamilhom lura, skont hu, għaliex “baqa’ nieżel is-sapun għal għandi”.

### *Il-motivazzjonijiet tas-sentenza*

Il-Qorti rat il-provi kollha prodotti. Għalkemm l-imputat jilmenta li qiegħed isofri problema ta’ skoll t’ilma mill-katusi tal-parte civile għal ġol biħħa sottostanti tiegħu, ġie pruvat lil hinn minn kull dubju dettat mir-raġuni li kien hu li kien għamel forma ta’ lqugh fil-“gulley” tal-parte civile. Dan l-ilqugh kien magħmul permezz ta’ biċċiet tal-foam u cover

tal-plastic. Illi l-imputat setgħa ħass li kien ġustifikat li jagħmel dan biex isolvi l-problema li allegatament kellu ta' skoll t'ilha. Izda anke wara li kien ġie mwissi mis-Surgent 1050 Marshall biex ineħħihom l-imputat reġgħa għażel li wara, jerġgħa jqiegħed lura dan l-ilqugħ li deħrlu hu.

Il-Qorti tqis li f'dan il-każ l-elementi tar-reat ta' ragon fattasi ġew pruvati. In partikolari, bid-dovut rispett, ir-rimedju li kellu ma kienx dak li *di privato braccio* jagħmel dak li kien riżervat għall-awtorita tal-Magistrat. Ir-rimedju li kellu kien li jirrikorri għal ftehim ċivili mal-parte civile biex tissolva l-problema tiegħu u f'każ ta' nuqqas ta' qbil, li jadixxi lill-awtorita ġudizzjarja kompetenti. Izda mhux li jaqbad u jagħmel rimedju li fettillu f'moħħu li, minflok solva l-problema setgħa komplata kabbarha.

Anzi din id-darba l-azzjoni tiegħu tassumi serjeta akbar – mhux daqstant għaliex kien diġa mwissi mis-Surgent 1050 biex ineħħi l-foam u l-plastic daqskemm għaliex minflok għażel li jieħu l-opportunita u jżomm lura mill-ksur tal-Liġi, huwa għażel li jippersisti u jerġa jinstalla dan il-foam u l-plastic, minkejja li issa kienu fetħulu għajnejh li ma kienx fis-sewwa.

**Id-Decide :-**

Għaldaqstant din il-Qorti, wara li rat l-Artikoli 85(1) tal-Kodiċi Kriminali qegħdha ssib lil Emanuel Bonanno ħati tal-imputazzjoni miġjuba kontrih u filwaqt li tqis li f'dan il-każ, f'dan l-istadju, il-piena ta' prigunerija mhix dik indikata, qegħda teżercita d-diskreżżjoni tagħha u tikkundannah għal-ħlas ta' multa ta' ħames mitt euro (€500).

*Mogħtija illum id-9 ta' Jannar 2015 fil-Qrati tal-Ġustizzja, Valletta.*

*Aaron M. Bugeja.*